

మనుషులు, మమకారాలు

“పార్వతమ్మ... ప్రాణాపాయపరిస్థితి. తక్షణం రావలెను” టెలిగ్రాంచూచుకొని లోపలికిపోతూ ప్రభాకరం “రాధా రాధా! తక్షణం బయల్దేరు. ఆశ్రమంనుంచి టెలిగ్రాం వచ్చింది” అన్నాడు.

“ఏమైందండీ? ఏముందందులో” అంటూ వంటగదిలోనుంచీ కంగారుగా బయటికి వచ్చింది రాధ.

“ఇందులో రెండు మాటలకంటే ఎక్కువ లేదు. అసలు విషయం మనకక్కడికి వెళ్తేగానీ తెలియదు” అన్నాడు ప్రభాకరం.

రాధ తొందరగా వంట ముగించింది. భోజనం కాగానే ప్రభాకరం వీధిలోకివెళ్ళి జట్కాతీసుకొచ్చాడు. ఆపాటికి రాధ ట్రంకులో బట్టలు సర్దుకుంది.

బయల్దేరినవేళ మంచిదేమో! కొంచెం ఆలస్యమైనా బస్సులో సీటుదొరికింది.

చిట్టడవి మధ్య వంకరలు తిరిగిపోతున్న తారురోడ్డుపైన నున్నగా జారిపోతున్న బస్సులో కూచున్న ప్రభాకరం తలుపులన్నీ నాలుగైదేళ్ళు వెనక్కు పరుగెత్తాయి. అత్తయ్య, మామయ్య, రామ్మూర్తి, రవణ ఒక్కొక్కరుగా అతడిస్మృతి పథంలో మెదలిపోసాగారు. ఈ నలుగురిలోనూ మామయ్య యిప్పుడులేడు. అత్తయ్య చావు బ్రతుకుల్లో వుంది. రామ్మూర్తి రవణ ఎక్కడున్నారో తనకు తెలీయదు!

ప్రభాకరం అదోతరహామనిషి. అతడిది అంతకూ, యింతకూ అశ్చర్యం ప్రకటించే స్వభావంకాదు. భూమిపైకి బాగా వాలిపోయివున్న పైసానగరపు గాలిగోపురం ఎన్నోశతాబ్దాలుగా అలాగే నిలిచివుందని ఎవరైనా అశ్చర్యం వెలిబుచ్చితే “ష్టే, అందులో ఏముంది. దాని గరిమానాభిలో నుంచీ వచ్చే లంబరేఖ ఆధారతలంలోనే పడుతుంటుంది. నువ్వు పనిగట్టుకుని కూలదోస్తేగానీ అది క్రిందపడదు” అని ప్రభాకరం సహేతుకంగా కార్యకారణ సంబంధాన్ని విశదీకరిస్తాడు. ‘మెరుపు ఎంత చిత్రంగా వుద్భవిస్తుందబ్బా’ అని అతడి ముందు చెప్పిచూడు. “మేఘాలు ధీకొన్నప్పుడు మెరుపు పుట్టడంలో ఏం

చిత్రముంది? ఒక వేళ ఏ నాటికైనా మేఘ సంఘర్షణ వల్ల మెరుపు పుట్టకపోతే అది అత్యాశ్చర్యకరమైన విషయమౌతుంది” అంటాడు ప్రభాకరం. ఐతే అలాంటి ప్రభాకరానికి కొండత ఆశ్చర్యం కలిగించే విషయమొకటి ఈ విశాల ప్రపంచంలో లేకపోలేదు. తన మేనత్తకొడుకుల విచిత్ర సౌభాత్యత్వాన్ని గురించి తలచుకున్నప్పుడల్లా, వాళ్ళ విచిత్ర ప్రవర్తనకు వెనుక దాగివున్న వింత మనస్తత్వాన్ని అర్థంచేసుకోడానికి ప్రయత్నించి, ప్రయత్నించిన ప్రతిసారీ విఫలుడైపోతూ వుంటాడు ప్రభాకరం!

రామ్మూర్తీ తనకంటే నాలుగైదేళ్ళు పెద్దవాడు. రవణకి తనకూడే వుంటుంది. ఇద్దరిదీ కాపురాలు వెలగబెట్ట వలసిన వయస్సే. చదువుకునివుంటే వాళ్ళూ తనలా ఆర్జనపరులై వుండవలసింది. ఐతే అర్జన, పెళ్ళీ పెటాకుల్లాంటి సాంసారిక విషయాల్ని ఈ అన్నదమ్ములు పట్టించుకోరు. ఐనా వాళ్ళకు డబ్బుతో మాత్రం ఎదతెగని అవసరాలుంటాయి. తిండివిషయం అటుంచి టిఫిన్, ధూమపానాలకే వాళ్ళు రోజు కొకటి రెండు రూపాయలు తగలేస్తారు. నిత్యవ్యవహారాల్లో వాళ్ళకు నిర్ణీతమైన పద్ధతులంటూలేవు. చేతడబ్బు పుష్కలంగా వుంటే వాళ్ళు గోల్డుప్లేక్ సిగరెట్టు తప్పా మరొకటి ముట్టరు. జేబు ఖాళీఅయితే ఒకబీడీని నాలుగైదుసార్లు ఆర్పి మళ్ళీమళ్ళీ పొగపీల్చడానికి వెనుదీయరు! హమేషా వాళ్లు దేశంపైన పరిభ్రమిస్తారు. మరీ అశ్చర్యకరమైన విషయమేమంటే వాళ్ళని చూచినవాడు వీళ్ళన్నదమ్ములని అనుకోడానికి అణుమాత్రమైనా అస్కారముండదు. ఒకరిభుజాలపైన ఒకరు చేతులు వేసుకుంటారు. కాల్చుకుంటారు. ఇక పేకాట పట్ల ఆ అన్నదమ్ములకున్న ప్రీతి చెప్పుకోతగ్గది! ఏవే వూళ్ళో ఎప్పుడెప్పుడు పేకాట జరుగుతుందో వాళ్ళకు తెలిసినట్టు మరొకరికి తెలియదు. ఎప్పుడో యిష్టమైనప్పుడు దూరపు బంధువుల్లా స్వగ్రామానికి విజయం చేస్తారు. నాలుగైదురోజులు గృహకలాపాల్లో అత్యాసక్తి కనబరుస్తారు. ఆరో రోజు వుదయానికి ఆయిపు లేకుండా మాయమౌతారు. వాళ్ళతో బాటు యింట్లోడబ్బో, దస్కమో మాయం కావడమూ, అందుకోసం మామయ్య నాలుగుతిట్టి, అత్తయ్య రెండేడుపులు ఏడ్చివూరుకోవడమూ సూర్యోదయ సూర్యస్తమానాల్లా సహజ పరిణామాలు!

వంచనాశిల్పం గూడా ఒకగొప్పకళ అని ఆ అన్నదమ్ములు లోకానికెన్నో సార్లు నిరూపించారు. విచిత్ర మేమిటంటే వాళ్ళు ఒకే మనిషిని ఎన్నిసార్లయనా మోసగించగలరు. ఒకరివిషయం యిక్కడెందుకగానీ, వాళ్లుపన్నిన వుచ్చుల్లో తగులుకుని తనుగూడా ఎన్ని సార్లు గిలగిల లాడిపోలేదు!



“ప్రభాకరం! ప్రభాకరం!”

తలుపు దబదబ మ్రోగిపోతోంది. ప్రభాకరం లేచి కూర్చున్నాడు.

ఇంకా తెల్లవారలేదు. అంతలో తెల్లవారడం ప్రభాకరానికి యిష్టంలేదు గూడా! ఢియేటరునుంచీ హోటలుకు వెళ్ళి తిన్నశాస్త్రం ముగించుకొని యిల్లు చేరుకునే సరికి తాలూకాఫీసులో పదకొండు కొట్టారు. సరే. పదక పైన దొర్లుతూ వుండగానే ఒకటిరెండు గడియలు గడచిపోయి వుంటాయి. బహుశా ఏ అర్థరాత్రప్పుడో నిద్రాదేవి ప్రభాకరాన్ని తన కౌగిలిలోకి ఆహ్వానించి వుంటుంది. ఆ నిద్ర నిరభ్యంతరంగా అలాకొనసాగి వుంటే ప్రభాకరం సూర్యోదయానంతరం ఏ ఎనిమిదికో, తొమ్మిదికో లేచి అదరాబాదరా గడ్డం గీక్కుని, స్నానంచేసి, హోటల్లో వెచ్చగా ఒక గ్లాసుడు కాఫీ సేవించి పది గంటలకు కాలేజీ చేరుకునే వాడు. కానీ చీమచిటుక్కంటే వులికిపడి మేలుకునే ప్రభాకరానికి అంతటి గాఢ నిద్ర పట్టడం కంటే అసంభవమైన విషయం మరొకటి వుండదు. అందులోనూ అతడు పడుకున్న గదికి దశదిశలా పరివ్యాప్తమైవున్న పట్టణంలో ఏసమయానికి ఎలాంటి గందరగోళం వుద్భవిస్తుందో వూహించడం కష్టం. లేకుంటే వేకువరూమామప్పుడు గణగణ గంట మ్రోగించుకుంటూ మునిపాలిటి వారి ఫైరింజన్ శరవేగంతో పరుగెత్తడమేమిటి? ఇంకెక్కడా వీధులు కరవై పోయినట్లు రిజర్వు పోలీసు దళం అయిదుగంటలవేళ రోడ్ మార్చింగుకు రాజవీధినే ఎన్నకోడమేమిటి! కనకదుర్గ సత్రంలో సూర్యోదయాత్పూర్వం అయిదున్నరకు పైన, ఆరున్నరకు లోగా మకరలగ్నంలో వధువు మెడలో మంగళ సూత్రం ముడివేయవలసిన పెళ్లికుమారుడు బ్యాండుమేళంతో కాశీయాత్రకు బయలు దేరి రావడమేమిటి! ఏమిటిదంతా! ప్రభాకరం చిరాకుతో దుప్పటి ముఖం పైకి తీసుకుంటూ కళ్లు గట్టిగా మూసుకుని మళ్ళీ నిద్రపోవడానికి తీవ్రంగా ప్రయత్నిస్తున్నాడు. తలుపుపైన చప్పుడయింది!

“ప్రభాకరం! ప్రభాకరం!”

ఇది మునుపటి కంఠంకాదు. ఐతే తన కోసం ఎవరో యిద్దరుగా కలిసి వచ్చారన్న మాట! ఉన్న గోలంతా చాలక కాలేజి ఆవరణలోకి కొత్తగా ఎలక్షన్లు ప్రవేశించాయి. బహుశా ఆవచ్చిన వాళ్ళల్లో ఒకడు ప్రధాన మంత్రిత్వానికి పోటీ చేస్తున్న అభ్యర్థి అయితేకావచ్చు. మరొకడు “కింగ్ మేకర్” లాంటి తంత్రజ్ఞుడై వుంటాడు. వాళ్ళని లోపలికి రానివ్వడమే ప్రమాదకరం! అరిచి అరిచి నోరు నొప్పెట్టితే వాళ్ళే వెళ్ళిపోతారు.

కానీ మూడోసారి పిలుపు వినిపించేసరికి ప్రభాకరం ఎగిరిపడి పైకి లేచాడు. “వస్తున్నా, వస్తున్నా” అంటూ పరుగున వెళ్ళి తలుపుతీశాడు. తీస్తూనే ఈ వేళగాని వేళ వీళ్ళెక్కడ నుంచీ తగులబడినట్టని లోలోపల ఎసుక్కున్నాడు.

“ఎలాగైతేనేం! ఆఖరుకు నిన్ను నిద్ర లేపగలిగాంరా బాబూ!” అన్నాడు ఆగంతకుల్లో ఒకడు.

“ఘనకార్యం చేశారుగానీ జయవిజయల్లా ద్వారం కాచిందిచాలు. లోపలికి రండి” అన్నాడు ప్రభాకరం.

ఆగంతకులు లోపలికి వచ్చారు. ఎర్రటి ఎండు దుమ్ము పేరుకుని పోయిన పాదాలతో దుప్పటి ఖరాబుచేస్తూ ఒకడు దభీమని వరుపు పైన కూలబడి సావుగా పవ్వళించాడు. మరొకడు ఈజీచేర్లో కూచుని కాళ్ళని పుస్తకాలున్న అలమారాలోకి చూచాడు. ప్రభాకరం ఆ యిద్దరి ముఖాల్లోకి వింతగా చూస్తూ ఒకటి రెండు నిమిషాలపాటు మౌనంగా వుండిపోయాడు.

“ఒరేబాబూ! ఏదో పెద్ద ప్రసంగానికి తయారౌతున్నట్టుంది నీ వాలకం చూస్తుంటే. మేమిప్పుడేమీ మాట్లాడే స్థితిలో లేం! ముందు దగ్గరగా వున్న హోటల్లోనుంచీ టిఫిన్ తెప్పించు. చెరీ అయిదు యిడ్లీలు, రెండుపూరీలు, కాఫీ, టీ ఏదయినా సరే క్విక్, క్విక్” అన్నాడు రామ్మూర్తి.

ఉన్నట్టుండి మేఘాల్లో నుంచీ వూడిపడ్డట్టు ఎప్పుడంటే అప్పుడు రోడ్డులోనో, పార్కులోనో ఈ అపూర్వసోదరులు ఎదురుగావడం, వాళ్లకు తృణమో పణమో ముట్టజెప్పుకోవడం ప్రభాకరానికి కొత్తగాదు. ఒక్కొక్కసారి వీళ్లు అప్పుడే ఓడదిగిన నాటుదొరల్లా చెరగని యిస్త్రీమడుపుల్లో టీకుటాకుగా కనపడేవారు. మరొకసారి తద్వ్యతిరేకంగా బాగా మాసి, మాసికలు పడ్డ లుంగీ గుడ్డల్లో కనపడేవారు. వేషమెలా వున్నా వీళ్ల ముఖాల్లో చింతాకంత ఆందోళనయినా కనిపించేది కాదు. ఈనాటికీనాటికి విన్నబోయిన వదనాలతో ఈ అన్నదమ్ములు ప్రత్యక్ష మయ్యేసరికి ప్రభాకరానికి జాలిపడక తప్పింది కాదు. బహుశా రాత్రంతా నిద్ర లేదేమో, కళ్లు బాగా ఎరుపెక్కి వున్నాయి. దవడలు గుంటలుపడి, కళ్లు లోపలికిపోయి, నుదురు కొట్టవచ్చినట్టు పైకి కనబడుతున్న ఆ ముఖాల్లో కాగడా వేసి వెదికినా కాంతి కనిపించే లక్షణాలు లేవు “అయ్యో, పాపం” అనుకుంటూ దీర్ఘంగా నిట్టూర్చాడు ప్రభాకరం.

అంతగా ప్రభాకరం జాలిపడడానికి మరో బలీయమైన కారణం గూడా లేక పోలేదు. వీళ్లప్పుడు తండ్రి లేని బిడ్డలు! మామయ్య చనిపోయి యింకా నెలరోజులుకాలేదు. ఆయన మరణశయ్యపైన వీళ్ల కోసం హృదయ విదారకంగా పలకరించాడు. కబురందగానే అతను మాత్రం నిలుచున్న పాటున బయల్దేరి వెళ్లాడు. మృత్యు దేవత క్రూరదంష్ట్రల మధ్య నలిగిపోతూ మామయ్య కళ్లు తెరచి తనని చూచాడు. “ఏమైనా తెలిసిందా ప్రభాకరం

వీళ్ల ఆచూకీ” అని ప్రశ్నించాడు. లేదన్నట్టు తను శిరఃకంపనం చేశాడు. ఆ ఆఖరు క్షణాల్లో మామయ్యకు పట్టరానంత కోపం వచ్చింది. “అందుకే...అందుకే సరిగ్గా శాస్తి చేసిపెట్టాను. ఆస్థంతా మీ అత్తయ్య పేర వ్రాశేసాను. వెధవలకు చిల్లికానీ అయినా దక్కగూడదు. బొచ్చె చేత బట్టుకొని బిచ్చమెత్తుకోవాలి” అని గ్రుక్కెడు మంచినీళ్లు త్రాగి మామయ్య తనని దగ్గరికి రమ్మని సైగ చేశాడు. మంచంపైన ప్రక్కగా కూచోమన్నాడు. “చూడు ప్రభాకరం! వాళ్లు నాకు పుత్రులు కారు. శత్రువులు. ఆ అశ నేనెప్పుడో వదలుకున్నాను. మరి రాధనేం చేస్తావు బాబూ!” అన్నాడు. తన కళ్ళలో నీళ్లు నిలిచాయి. రాధని గురించి మామయ్య తననలా ప్రశ్నించడం బొత్తిగా అనవసరం. పుట్టింది మొదలు రాధ బంధులోకంలో తన పెళ్లాంగానే వ్యవహరింపబడుతోంది. లేదంటే పెళ్లి మాత్రం యింకా కాలేదు. అదీ ఈ సంవత్సరం తన చదువు పూర్తికాగానే అయిపోతుంది.

మామయ్య చనిపోయిన తరువాత నాలుగు రోజులకు కబురెలా అందిందోగానీ కుమారులిద్దరూ ఓ సంధ్యాసమయాన బస్సుదిగారు. ఊళ్ళో వీళ్ళని చీవాట్లు పెట్టని వాడు పాపాత్ముడు. అత్తయ్య అయితే “ఏముఖం పెట్టుకుని వచ్చారు? మీరూ మనుషులేనా? నాకళ్లకు కనబడకండి. మిమ్మల్ని చూస్తే చాలు, పాపం చుట్టుకుంటుంది” అని పది నిమిషాలపాటు శాపనార్థాలు కుమ్మరించి రెండుగంటలసేపు వెక్కిళ్లు పెట్టి ఏడ్చింది.

ఉత్తర క్రియ లైపోయేంతవరకూ వూళ్లోనే వుండి ప్రభాకరం మళ్ళీ పట్నానికి వచ్చేశాడు. వస్తూ యికనైనా గుట్టుగా మసలుకోవడం మంచిదని బావ మరుదులకు హితువు చెప్పాడు. ఏం కాలానికోగానీ యిప్పుడు అన్నదమ్ములు బుద్ధిగా వున్నారనీ, వాళ్ళిలాగే యింటిపట్టునవుండి, పోతే తన కెలాంటి చింతా వుండదనీ ఈ మధ్య అత్తగారు వ్రాయించిన జాబొకటి ప్రభాకరానికి అందింది.

“ఐతే మా మొర నీ చెవులదాకా ఎక్కలేదన్న మాట! ఒరే ప్రభాకరం! ఆకలికి పేగులు మాడిపోతున్నాయి” ఈసారి రవణ ప్రభాకరాన్ని తీవ్రంగా హెచ్చరించాడు.

ఎదురింటి అబ్బాయిని బ్రతిమాలుకుని ప్రభాకరం హోటలునుంచీ టిఫిన్ తెప్పించాడు. ఉపాహారానంతరం అతిథుల కోరిక పైనే బంకులో నుంచీ కిళ్ళీలు, సిగరెట్లు తెప్పించి సమర్పించుకున్నాడు. ఆతిథ్యమర్యాదలన్నీ సలక్షణంగా జరిగి పోయిన తర్వాత “యింతకూ మీరిలా ఎందుకు దయచేసినట్లు” అని అసలు విషయాన్ని తనే ప్రస్తావించాడు.

“అర్థరాత్రప్పుడు బయలుదేరామనుకో! తెల్లవారకముందే యిక్కడికి వచ్చి నిన్ను నిద్రలేపాలనుకున్నాం. సరిగ్గా ఐదుగంటల సైరన్ మ్రోగుతోంది. అప్పుడు మేము స్టేషను దాటుకుని టోనులోకి వస్తున్నాం” అన్నాడు రామ్మూర్తి.

“నిశాచరులు నయంరా బాబూ మీకంటే! ఏమంత కొంప మునిగిపోయిందని మీరు రాత్రిపూట ప్రయాణం తలపెట్టారో నాకర్థం కావడంలేదు” అన్నాడు ప్రభాకరం.

“అదేచెప్పబోతున్నా! తొందర పడతావెందుకూ! ఒరే రవణా, ఏదీ ఆకాసులపేరు! ప్రభాకరం చూడనీ” అన్నాడు రామూర్తి.

రవణ తన ఫాంటు జేబులోనుంచీ నగ పైకి తీశాడు. నిర్లక్ష్యంగా దాన్ని ప్రభాకరం ముందరికి విసిరాడు.

“ఎందుకిది? ఏం చేయాలి?” అన్నాడు ప్రభాకరం.

“చేసేదేముంది?” అమ్మేయాలి. దూలాలు, వాసాలు లేక ఆయింటిపని అలాగే నిలిచిపోయింది. పంచాయితీ బోర్డువాళ్లు ఈరోజు సాయంత్రం వేపచెట్లు వేలం వేయబోతున్నారు. తక్షణం మూడు వందల రూపాయలు కావాలి, దీన్ని తీసుకెళ్ళి మా అమ్మ నీ దగ్గర యిమ్మంది.”

“నువ్వేమో దీన్ని అమ్మి డబ్బు తెస్తావు. మేము డబ్బుతీసుకుని మధ్యాహ్నం బస్సుకు వూరికి పొతాం. యిదీకథ” అంటూ రామూర్తి ప్రారంభించిన కథని రవణ పూర్తిచేశాడు.

ప్రభాకరానికి ఏం చేయడానికి పాలుపోలేదు. ఇది గూడు పురాణీ కాదుగదా! ఏమో మరి ఎలాంటి పరిస్థితుల్లో నైనా సరే వీళ్ళు విశ్వాస పాత్రులు కానిమాట నిజం! ఐనా ఓడు ఓడని కుండంతా ఓడంటే ఎలాగ? ఆయిల్లు కట్టి, కొత్తలోగిట్లో రాధకి పెళ్ళి చేయాలని అత్తయ్య ఆశయం. ఇంట్లో డబ్బులేని మాటగూడా వాస్తవమేమరి! మామయ్యకు డబ్బునిలవ చేసే వాడుకలేదు. హరికథల్లో ఆయన ఏడాదికి రెండు వేలకు తక్కువ గాకుండా సంపాదించే వాడు. సంపాదించిన డబ్బుంతా ఆయన పొలాల పైన పెట్టాడు. కొత్తగా భూములు కొన్నాడు. సముద్రంలాంటి బావులు త్రవ్వించాడు. అనారోగ్యమూ, వృద్ధాప్యమూ క్రుంగదీసివుండకపోతే ఆ యింటిపనిగూడా ఎప్పుడో పూర్తయివుండేది.

ప్రభాకరం కాసుల పేరు జేబులో వేసుకుని వీధిలోకివస్తూ, వీధిమెట్లపైన నిల్చుని కూడా కొంతసేపు తటపటాయించాడు. వీళ్ళు దీన్ని అమ్మి డబ్బు కాజేయదలచుకుని వున్నట్లయితే తనదాకా ఎందుకు రావాలి? వాళ్ళకు అమ్ముకోడం చేతకాదేమిటి? అబ్బే, తను మరీ సందేహప్రాణి అయిపోతున్నాడు. అనుమానం ప్రాణసంకటమని సెలవిచ్చారు పెద్దలు!

తన సందేహాలకు తనే సమాధానం చెప్పుకుని ప్రభాకరం బజారుకేసి నడిచాడు.

మరునాటి వుదయం ప్రభాకరానికి వూళ్ళోనుంచీ ఒక జాబువచ్చింది. ఆద్యం తాలు వదలిపెడితే ఆ జాబులో ముచ్చటగా మూడు వాక్యాలు మాత్రమున్నాయి. “నీ బావమరదులు నిన్నటిరోజు రాత్రివేళ యింట్లోనుంచీ పరారైపోయారు. మీ మామయ్య ఎప్పుడో చేయించిన పాత కాసుల పేరుగూడా కనిపించడం లేదు. ఈ జాబుచూచిన తక్షణం బయల్దేరి రావాలిసింది.”



పార్వతమ్మలో యిలాంటి మార్పుగూడా కలుగవచ్చునని ఎవరనుకున్నారు? వ్రేళ్ళకు నీళ్ళందక కరువుకాలంలో వాడిమాడిపోయే కదళీతరువులా హృదయం మొద్దుబారిపోయిన తర్వాత ఎవరైనా మారిపోక తప్పదు. ఈసారి తను కన్పించగానే పార్వతమ్మ హృదయోద్వేగం తుపానులా పెల్లుబుకుందనుకున్నాడు, ప్రభాకరం. కానీ అలాంటిదేమీ జరుగలేదు. కన్నీళ్ళు నన్నటిని ఏనాడో వ్యయించుకున్న అనార్థనయనాలతో పార్వతమ్మ ప్రభాకరంకేసి ఒకసారి చూచింది. ఆ పిచ్చివాలకాన్ని చూచి ప్రభాకరం విస్తుపోయాడు.

“తెలిసి తెలిసీ అడుసులో కాలువేశానత్తయ్యా! వాళ్ళంతటి ద్రోహానికి ఒడిగట్టతారని నాకు తెలియదు. నువ్వు అమ్మిపెట్టమన్నావని వాళ్ళానగను తీసుకొచ్చి నాచేతిలో బెట్టారు. నేను నిజమేననుకున్నాను” అన్నాడు ప్రభాకరం.

ఇక్కడ పొరుగింటి పెద్దమనిషి ఒకతను కలుగజేసుకుంటూ “వాళ్లు జగ మెరిగిన బ్రాహ్మణులు రా బాబూ! స్వయంగా వాళ్లే అమ్మకానికి బయల్దేరితే ఎవరికైనా సందేహం కలుగుతుంది. అందుకని అవసరానికి నిన్ను ఉపయోగించుకున్నారు” అన్నాడు.

అప్పటికీ పార్వతమ్మ మాట్లాడలేదు. కుర్చీలో కూచుంటూ “అదిగాదత్తయ్యా! జరిగిందేమో జరిగిపోయింది. వాళ్ళేనాటికైనా యింతే. అందుకు బెంగపడిమాత్రం ఏం లాభం” అని వూరడించబోయాడు.

“నాకిప్పుడొకేబెంగ ప్రభాకరం! రాధకి పెళ్లికావాలి. పెళ్లయిపోవడం తరువాయి, ఆస్తి మీ పేరవ్రాసి నేనే ఆశ్రమానికైనా వెళ్లిపోతాను. ఇంట్లోవున్నంతకాలం నాకీ వేదన తప్పదు. ఇంత పనిచేసినవాళ్లు ఏ అర్థరాత్రప్పుడో తలమీద రాయివేయడానికి వెనుదీస్తారని నేనెలా అనుకోను! నేను శాస్త్రుల్ని అడిగి ముహూర్తంకూడా చూచివుంచాను. అన్నయ్య కెలాగైనా నచ్చజెప్పుకుంటాను. నువ్వు నాలుగురోజులు సెలవుపెట్టి యింటికి వచ్చేయ్. పెళ్లికాగానే పెళ్లాన్నితీసుకెళ్లి పట్నంలో కాపురంబెట్టు” అంది పార్వతమ్మ.

ప్రభాకారం బాగా ప్రొద్దుపోయ్యేంత వరకూ ఆలోచించాడు. ఆ పరిస్థితిలో అత్తయ్య అలాంటి నిర్ణయానికి రావడానికన్నా మార్గాంతరం లేదు. నాన్నగారి దృష్టి మొదటినుంచీ మామయ్య సంపాదించి పెట్టిపోయిన ఆస్తిపైనే వుంది. ఆవిషయం అత్తయ్య తేల్చి చెప్పేసింది గనుక ఈపెళ్లికిక ఏవైపునుంచీ చూచినా ఆటంకం లేదు. ఇక తను మాత్రం ఎందుకు అడ్డుమాట వేయాలి.

భోజనానంతరం ప్రభాకరం “నాదేముందత్తయ్యా! నువ్వు, నాన్నగారు కలిసి ఏంచేయమన్నా నేను సిద్ధమే” అని తన నిర్ణయాన్ని తేల్చివేశాడు.

అనుకున్నట్టు పెళ్ళి సలక్షణంగా జరిగిపోయింది. పెళ్ళయిన మరునాడే పార్వతమ్మ ఆస్తిని గురించిన ప్రస్తావన తెచ్చింది. ఒకవైపు అత్తగారు, మరోవైపున బావమరదులు బ్రతికివుండగానే ఆస్తి తన పేరిట వ్రాయించుకుంటే లోకాపవాదానికి గురికావలసి వస్తుందని ప్రభాకరానికి లోలోపల జంకు. అందుకని అతడు వుభయతారకంగా ఒక ఎత్తువేసి ఆస్తిని రాధపేర వ్రాయించడం బాగుంటుందని పార్వతమ్మకు సలహా చెప్పాడు. కానీ రాధ అందుకు ససేమిరా ఒప్పుకోనంది. “కొండలా మీగరుండగా నా పేర వ్రాయించుకోడ మేమిటి! నవ్వుతా రెవరైనా” అంటూ అమె భర్త నిర్ణయానికి అడ్డుతగిలింది.

“మీరు పదండి, లేవండి. ఎప్పుడు కబురు పంపితే అప్పుడు వచ్చి ఆస్తి మీలో ఎవరి పేరిట వ్రాసివ్వమన్నా వ్రాసిస్తాను” అంది పార్వతమ్మ.



సతీ సమేతంగా ప్రభాకరం ఆశ్రమ పరిసరాల్లో కాలుబెట్టేసరికి (వేదాంతుల పరిభాషలో) గూటిలోనుంచీ చిలుక ఎగిరిపోయింది. నిర్లిప్త హృదయులైన సన్యాసులమధ్య గొంతెత్తి ఏడవడానికైనా రాధకు వీలేకపోయింది. సాయంత్రానికి దహన క్రియలు సాంగంగా నెరవేరిపోయాయి. ఆ రాత్రి పార్వతమ్మ మనశ్శాంతికోసం ఆశ్రమంలో గీతా పారాయణం జరిగింది. మరునాటి ఉదయం దంపతులకు వీడ్కోలిస్తూ ఆశ్రమవాసి స్వామీ శాంతానంద “పార్వతమ్మని మీరు పూర్వాశ్రమంలో మాత్రం ఎరుగుదురు. బాబూ! దీక్షస్వీకరించిన నాటినుంచీ ఆమె ఆశ్చర్యకరంగా మారిపోయింది. అనాగత విషయాల్ని వూహించేంత వరకూ ఆమె మనసు పరిపక్వం చెందిందంటే, ఈ విషయం మీకు విచిత్రంగానే తోచవచ్చు. లేకుంటే ఆమె తన చావును తానే తెలుసుకున్నట్టు సరిగ్గా పదిరోజులకు ముందుగా

వీలునామా ఎలా వ్రాయించ గలుగుతుంది. చెప్పండి” అంటూ పార్వతమ్మ తమ కిచ్చి పోయిన విల్లును ప్రభాకరం చేతిలో పెట్టారు.

ఆరోజు బస్సురావడానికి కొంచెం ఆలస్యమయింది. దంపతులు అరగంట సేపు రోడ్డు ప్రక్కన కానుగ చెట్టు క్రింద మౌనంగా కూచున్నారు. ఉన్నట్టుండి తల పైకెత్తి రాధ “ఏమండీ! ఆ కాగితాలిలా యివ్వండి చూద్దాం” అంది.

“చూద్దానికే ముంటుందని! అంతా మనకు తెలిసిందేగా!” అన్నాడు ప్రభాకరం.

“ఏమిటి మనకు తెలిసింది?”

“మా అమ్మ సంగతి మీ కంటే నాకు బాగా తెలుసు. ఆమెకు మీ రంటే ప్రాణం. విల్లు చూడండి మీకే తెలుస్తుంది.”

“అలాగయితే నువ్వేచూడు” అంటూ ప్రభాకరం విల్లును రాధ ఒడిలోకి విసిరాడు. ఎందుకోగానీ అసలు విషయం తెలుసుకోవడానికి ప్రభాకరానికి ధైర్యం చాలడం లేదు. ఆ కారణంగా గుండెదడ దడ కొట్టుకుంటోంది.

రాధ తొందరగా కాగితాలు త్రిప్పుతూ ఒక చోట ఆగి “అయ్యో! యిదేమిటండీ! ఇలావచ్చి చూడండి బాబూ! నా కేమీ అర్థం కావడం లేదు” అంది.

ప్రభాకరం విల్లులోకి చూచాడు.

ఉన్న ఆస్తిని సరిగ్గా రెండు భాగాలు చేసి ఒక భాగాన్ని రామ్మూర్తికి, రెండో భాగాన్ని రవణకి వ్రాయించింది పార్వతమ్మ!

(ఆంధ్ర వారపత్రిక)

